

**Uppstillingarfundur til lögtingsval
Suðurstreymoyar Tjóðveldisfelag
31. august 2011**

Minnast tit fólkafundin á Vaglinum 3. mars í 2001 ?

Nú er nokk !

Undir hesum herðrópinum savnaðust vit í Unga Tjóðveldinum tá fólkaatkvøðan um loysing, varð avlýst. Hetta var ein ófatilig tíð – politiskt.

Saman við okkum savnaðust hundradtals aðrir føroyingar og skrivaðu langt yvir 1000 undir eina yvirlýsing við áheitan á landsstýrið um ikki at avlýsa fólkaatkvøðuna.

Hetta var ein serlig tíð.

Ein tíð, har politikkur hevði stóran týðning og kundi flyta nakað.

Eisini ein tíð, har føroyingar sum heild fylgdu væl við og høvdu meiningar um politisku gongdina.

Hetta er nakað, ið er munandi broytt.

Ein broyting, ið vit mugu fáa broytt aftur. Vit mugu aftur fáa sett nøkur:

Greið og týðandi mál fyri okkara land og fólk at arbeiða fram ímóti.

...

Kom í morgun at hugsa um, at sagt verður ofta – ”alle gode gange tre”.

3 er eitt rættiliga afturvendandi tal nú eg standi her í kvøld. Tí ...

... 3.3. 2001 var fyrsta tiltak hjá Unga Tjóðveldi har eg helt eina røðu.

... Í dag er 3. uppstillingarfundur.

... Um eg fái móguleikan - er hetta 3. lögtingsval, ið eg stilli upp fyri Tjóðveldi – 2002, 2004 og 2011.

... Og fyri 3 døgum síðan vóru júst 3 ár síðan at eg fór úr starvi sum landsstýriskvinna í útbúgvingar-, granskingar- og mentamálum og stutt eftir – sera stutt bert 17 dagar eftir hetta - skrædnaði CHE samgongan, ið tíverri ongantíð hevði sterkt nokk grundarlag til at fremja stóru málini fyri framman.

Nøkur bjørt mál, ið vit vónandi fáa móguleika fyri, at arbeiða víðari við eftir komandi val.

Havi nú í 3 ár roynt meg sum eygleiðara hjá politiska pallinum í Føroyum.

Hetta hevur verið nakað nýtt. Tí síðan eg varð undir hægri lestnaði uttanlands og flutti heim, havi eg altíð verið knýtt at Unga Tjóðveldi, Tjóðveldi, Løgtinginum – fast ella sum varafólk – ella í Landsstýrinum.

Seinastu 3 árinu undantikin.

Henda tíðin hevur givið móguleika fyri, at eygleiða føroyskan politikkk útifrú – og at seta henda í heilt annað perspektiv – og hetta hevur sett nógvar tankar í gongd.

Ikki bert tankar. Havi eisini skrivað ótallig lesarabrøv – tó uttan at hesi eru send.

Ikki minst eru tað Helgi Abrahamsen og Edmund Joensen, ið kunnu fáa meg úr stólinum – ella rættari sagt - at seta meg við telduna ☺ Ikki minst teirra – ”um vit bert høvdu allan blokkin” og ”blokkniðurskuðurin hevur skyldina” – greinir – umfram ”hvat skuldu vit gjørt uttan Danmark” – røðurnar. Men eisini ófatiliga nógvu manglandi avgerðirnar seinastu 7-8 árinu innan øll samfelagsøki hava skríggjað eftir loysnum.

Ein orsök til, at onki lesarabræv ella annað er sent avstað er, at seinastu 7-8 árinu við ABC samgonguni hevur ein kensla av politiskum máttloysi – fyri summi kanska líkasælu – sníkt seg inn.

Man tað gera mun at gera vart við sína hugsan?

Hví nýta tíð og orku um tað onki flytir ?

Vit hava fólkaræði – og eitt stórt fleirtal av føroysku veljarunum hava í veljarakanningum eisini stuðlað ABC flokkunum – so er hetta kanska tað, ið fólk ið ynskir ?

Havi tó roynt at skera ígjøgnum allar hesar tankar – ikki fokusera uppá alt annað – men meira hugsað um, hvussu eg best kann vera við til, at gera Føroyar til ein sjálvbjargið og framkomið land fyri allar føroyingar.

Um vit skulu nýta fót bóltsverðina sum mynd (hetta er sum kunnug ”populert” í politiskum kredsum) – so er niðurstøðan, at tað nyttar als ikki at sita á áskoðaraplássunum og tuga (tá hoyrir ongin tínar tankar)

– og tað nyttar neyvan heldur ikki at standa á síðulinjuni og rópa (tá verður tú skjótt vístur út av økinum) –

– tá er frægasta loysnin hóast alt at bjóða seg fram at koma á vøllin saman við sterkasta liðnum í Føroyum, Tjóðveldi – ikki bert fyri at vera við at læra – men fyri at skapa søguligar sigrar og verulig úrslit.

Tí tað kann ikki vera meiningin at so nógv fólk – so nógv sera skilagóð fólk - standa á síðulinjuni og hyggja og peika eftir teimum, ið bjóða seg fram og sita á Løgtingi, uttan at tey sjálvi bjóða seg fram og gera nakað ítøkiligt fyri at broyta gongdina – ella royna at ávirka við eitt nú at gera vart við sína hugsan í kjakinum.

Vit eru øll ymisk, men fyri mítt viðkomandi so eri eg ómetaliga góð við hetta landið og samfelagið

– og føli eina ábyrgdarkenslu av, at vit fáa skipað okkara samfelag so gott sum møguligt, soleiðis at vit øll, ið liva her í dag – og okkara børn og eftirkomarar – fáa eitt so ríkt, gevandi og sjálvbjargið samfelag sum møguligt.

Eg ynski mær:

Sum heild einar Føroyar har allir grundarsteinarnir stuðla undir hvørjum øðrum og virka sum ein heild – soleiðis at vit fáa eitt trygt, sterkt og sjálvbjargið velferðarsamfelag fyri allar føroyingar.

Einar Føroyar har útbúgving og íløgur í føroyska málið verða raðfest sera ovarliga – tí hetta hevur týdning fyri okkara vitan, samleika og førleikar - og harvið okkara framtíð sum tjóð.

Einar Føroyar har almenni geirin verður endurskoðaður allur sum hann er – tí vit eiga at skipa okkara samfelag soleiðis, at vit gagnnýta okkara smádriftsfyrirminur - og skjótt og lætt kunnu tillaga og gerast undangonguland á fleiri økjum.

Einar Føroyar við málrættaðum búskapar- og vinnupolitikki – tí hesin kann skapa tað fíggjarliga grundarlag, ið skal til fyri at skipa einar sjálvstøðugar og tryggjar Føroyar fyri øll,

Og ikki minst - einar Føroyar har føroyingar við serligum avbjóðingum/tørvi fáa munandi betur umstøður – tí megna vit ikki at tryggja hesum føroyingum góðar og virðiligar umstøður, so megna vit sanniliga heldur ikki at skipa eitt sjálvstøðugt land.

Vit mugu sum heild skapa fortreytir í hesum landinum fyri, at okkara ungu velja Føroyar sum tað land, ið tey ynskja at skapa og liva í. Annars enda vit skjótt sum eitt menningarland heldur enn eitt land í menning.

...

Men alt hetta kemur ikki av ongum. Tí ...

- Við undirskoti á hálva mia. kr.,
- fiskastovnum, ið sjálvdan hava sæð verri dagar
- høvuðsvinnu, ið ber seg illa
- útbúgvingarverki, ið treingir til ovurstóra menning
- heilsuverki, ið hevur stórar avbjóðingar fyri framman
- almannaverki uttan neyðuga samskipan
- manglandi nýskipanum innan eitt nú pensjón og kommunur
- minkandi tal av børnum og alsamt fleiri eldri
- einum skattatrýsti sum hevur nátt hæddarmarkið
- og manglandi áliti millum fólk á politisku skipanina ... ikki minst nú klandur setur dagsskránna dagliga

– ja, so skulu sterkar og nýggjar kreftir til, fyri at venda okkara samfelag til eina nýggja framtíð.

...

Í Tjóðveldi hava vit eina sera góða stevnuskrá, eina stolta fortíð og hópín av eldhugaðum og arbeiðssomum fólkkum við hjartanum á rætta staði. Fólkk, ið saman kunnu ganga á odda fyri at skapa eina nýggja framtíð.

Hetta er tí flokkurin, ið eg altíð havi – og altíð fari – at kenna meg heima í, og sum eg vil bjóða meg fram til at arbeiða fyri á Løgtingi ... um Suðurstreymoyar Tjóðveldisfelag og veljarin vil.

Havi nógv uppá hjarta - men fari at steðga á her í hesum umfarinum - og siga sum á fólkkafundinum í 2001 - Nú er nokk !

Latið okkum fáa Føroyar framá – nú !

...

Takk fyri.